



Ċentinarji u Anniversarji t'interess għall-Qrendi li jaħbtu fis-sena 2008

Guido Lanfranco

350 sena ilu (1658)

Inbniet il-knisja tas-Salvatur tal-Qrendi. Kienet wahda mill-knejjes li biha beda jidher aktar l-istil barokk fl-arkitettura f'Malta. Din inbniet bi spejjeż ta' Beneditt Camilleri fuq il-post fejn qabel kien hemm ohra bl-istess titular. Dun Antonio Camilleri kien ukoll benefattur ta' din il-knisja.¹

Inbniet il-knisja tal-Grazzja minn Angelo Spiteri mill-Qrendi. Jidher li qabel kienet maghrufa bhala tal-Vitorja jew tal-Bambina u kienet issir il-festa fit-8 ta' Settembru.²

300 sena ilu (1708)

Sa din is-sena kien sar sfond ġdid għall-Kurċifiss ta' l-altar li kien jintuża mis-Sodalità ta' l-Agunija.³

150 sena ilu (1858)

Il-Madonna dehret f' Lourdes u Dun Pawl Xuereb, wiehed mill-kappillani tal-Qrendi, wara kien introduca d-devozzjoni lejha meta ġie lura minn hemm fejn kien mar pellegrinagg. Issa fil-Qrendi jinstabu niċeċ tal-Madonna ta' Lourdes mad-dar tal-kappillan, mal-Każin Madonna ta' Lourdes, hdejn il-mithna u f'kantuniera Triq il-Kbira ma' Triq id-Dejqa. (ara 1958)


F'din is-sena, T.A.B.Spratt, paleontologu, ghamel skavazzjonijiet u investigazzjonijiet f'Halq is-Siġar, Maghlaq, limiti tal-Qrendi. Hemm sab fdalijiet Kwaternarji t'ghadam t'ippopotamu preistoriku. L-osservazzjonijiet tiegħu kien ippubblikahom fl-1867.⁴

100 sena ilu (1908)

Twaqqfet is-Socjetà Mużikali Santa Marija tal-Qrendi.⁵

60 sena ilu (1948)

Il-pittura ta' Giuseppe Calleja li turi lill-profeta David



fis-saqaf tal-knisja parrokkjali tal-Qrendi ġiet restawrata minn Rafel Bonnici Cali.⁶

50 sena ilu (1958)

Miet Monsinjur Emanuele Micallef li darba kien kappillan tal-Qrendi mill-1926 sal-1935. Twieled l-Isla imma abita ż-Żejtun. Qabel ma sar kappillan tal-Qrendi kien kanonku tan-Nadur u viċi kappillan iż-Żejtun u San Pawl tal-Belt. Wara l-Qrendi mar kappillan in-Naxxar u sar monsinjur fl-1953.⁷

Il-fratellanza tal-Madonna ta' Lourdes tal-Qrendi reggħet ġiet vitalizzata u hadet hajja ġdida bis-sahha ta' l-avukat Ġużeppi Cassar president tal-Każin Banda Madonna ta' Lourdes. Il-fratellanza kienet ilha bierda għal xi tlieta u tletin sena.⁸

In-niċċa tal-Madonna ta' Lourdes fuq il-faċċata tal-Każin Banda Madonna ta' Lourdes hija l-akbar niċċa b'dan it-titolu li hemm fil-Qrendi. Din ġiet mogħtija indulgenzi fl-1958 mill-arcisqof f'ghelug il-mitt sena mid-dehriet ta' Lourdes. L-istatwa kien hadimha Antonio Zammit miż-Żurrieq.⁹

Referenzi:

- 1 De Lucca, Denis f'Ellul Micallef, Roger & Fiorini, Stanley (ed.) *Collected papers, Collegium Melitense* (1992) p.253; Ferres, Achille *Descrizione storica delle chiese di Malta e Gozo* (1886) p.494
- 2 Ferres, Achille *op.cit.* p.495
- 3 Debono, Sandro fi *Treasures of Malta* VI 3 (2005) p.64
- 4 Zammit Maempel, George *Pioneers of geology* (1989) p.61
- 5 Grech, Joseph *Każini tal-baned f'Malta u Ghawdex* (2001) p.290
- 6 Calleja, Joe *Giuseppe Calleja 1828-1915* (1992) p.53
- 7 Abela, Joe *Il-parroċċa taż-Żejtun tul iż-żminijiet* (2006) p.229-230
- 8 Zammit, Paul fi Schiavone, Michael (ed.) *L-istorja tal-każini tal-baned f'Malta u Ghawdex III* (1998) p.132
- 9 Terribile, Tony *Niċeċ u statwi fit-toroq Maltin* (2000) p.165